



ERITREAN REVOLUTIONARY DEMOCRATIC FRONT

መግለጺ ሰውራዊ ደሞክራሲያዊ ግንባር ኤርትራ(ሰደግኤ)

ብምኽንያት ዝኸሪ መበል ሓሙሻይ ዓመት፡

መቐዘፍቲ ኤርትራውያን ኣብ ላምፕዱዛ፤

ጥቅምቲ 03፡ ቅድሚ ሓሙሽተ ዓመት፡ ልዕሊ 365 ወገናትና ብዘሰቕቑ መንገዲ ዝተቐዘፉላ መራር ዕለት እያ። ኣብ'ዛ ዕለት'ዚ ኣ፡ መንእሰያት፣ ኣደታትን ህጻውንትን ብጅምላ፡ ኣብ ሓንቲ ምሽት ዝሃለቑላ ክትከውን እንከላ፡ ኣብ'ዚ ዳር-ትርኢት'ዚ ሓንቲ ኣደ ምስ ሰለስተ ህጻውንቲ ደቃ፡ ከምኡ'ውን ሓድሽ ዕሽል ህጻን ምስ ኣዲኡ ብዘሰቕቑ መንገዲ ዝጠፍኡላ ዕለት እያ፤ ኣብ ታሪኽና፡ ኣብ ጉዕዞ ሰደት፡ ዘሰቕቑ መቐዘፍቲ ዝተራእየላ፡ ካብ ኣእምሮ ህዝብታትና ጥራሕ ዘይኮነስ ኣብ ማሕበረ ሰብ ዓለም ዘይጠፍእ ጸሊም ስምብራት ኣዕሪፋ ዝሓለፈት ዕለት እያ።

ኣብ'ቲ መሪርን ነዊሕን ጸረ ባዕዳዊ መግዛእቲ ኢትዮጵያ ነጻነታዊ ተጋድሎና፡ ኣብ ልዕሊ ህዝብታት ኤርትራ ብልኡኻት ሰራዊት ባዕዲ፡ ዘስካሕክሕ ግፍዕታትን ጅምላዊ ጭፍጨፋን ከምዝወረደ ወትሩ ዘይንርሰዖ ጸሊም ታሪኽ ኣሎና። እዚ መስዋእቲ'ዚ ግን፡ ምእንቲ ናጽነትን ልኡላውነትን ሃገርና ዝኸፈልናዮ፡ ንመስርሕ ሰውራና ተወሳኺ ነዳዲ ኮይኑ፡ ጅግንነታዊ ተጋድሎና መመሊሱ ክስውድ፡ ዕድመ መግዛእቲ ንኣንሳብን ንኣዋሩን ካብ ምድሪ ኤርትራ ክውገድ፡ ተወሳኺ ኒሕን ሕራህን ዝደርዓልና እዩ። ካብ ወጋሕትኡ ምእንቲ ሃገራዊ ነጻናትና ክንብገስ እንከሎና፡ ካብ ደመኛታት ባዕዳውያን ገዛእትና፡ መስተርሆት ዘውርደልና ጸበል ክንጸገልና ኣይተጸበናን፤ ስለዝኾነ'ውን፡ እቲ ዝኸፈልናዮ ከቢድ ዋጋ፡ ብጸጋ ዝተቐበልናዮ ሞባእ ነጻነትናን ልኡላውነትናን እዩ ነይሩ። ብ03 ጥቅምቲ 2013 ዓ.ም. ኣብ ልዕሊ ወገናትና ዝወረደ ኣሰቃቂ ዝኾነ ጅምላዊ ህልቂት ግን፡ ፍሉይን ኣዝዩ መሪርን ዝገብሮ፡ ብምውጋድ ርእሰ ፋሽስት ኢሳይያስን ስርዓቱን ጥራሕ ዝድበስ፡ ናቱ ፍሉይነታት ዘለዎ ወትሩ ካብ ሕልናና ዘይሕከኽ እዩ።

እዞም ኣብ ላምፕዱዛ ዝሃለቑ ወገናትና፡ ብሰንኪ ጨካን ስርዓተ ኣገዛዝኣ ርእሰ ፋሽስት ኢሳይያስን ጉጅልኡን፡ ኣብ ሃገሮም ሰላምን ቅሳነትን ረኺቦም፤ መሰሎም ተኸቢሩሎም፤

ተማሂሮም ክልወጡ ሰሪሖም ክላልፈሎም ዝኸእሉሉ ዕድል ዝጸልመቶም እዮም፤ ስደት ከም ብሕታዊ ምርጫ ወሲዶም፡ ጽኑዕ ሓለዋ ጸጥታን ድሕንነትን ህግደፍ፡ ከምኡ'ውን ዝተቐበሩ ፈንጂታት ሰጊሮም፡ ምድረበዳ ሰሃራ አቋሪጺም፡ ምድሪ አውሮጳ ብማዕዶ እናአቋመቱ አብ ማእከላይ ባሕሪ ዝተቐዘፉ እዮም። ናይ'ዞም ግዳያት ዝኸፍኡን ዝመረረን መቐጸዕቲ ድማ፡ አብ መሬት ዓዶም አምጺእካ ንቡር ሓመድ-ድብ ከይረኽቡ ብምኽልካል፡ አስከሬኖም አብ ሳናዱቕ አብ ጊዝያዊ መጽንሒ ሃገረ ጣልያን ተቐሚጡ ምህላዉ እዩ።

ብርእሰ ፋሽስት ኢሳይያስ፡ አብ'ዞም ልዕሊ 365 ዝኾኑ ግዳያት ወገናትና ዝተመሓላለፈ አረሜናዊ ብይን፡ ብቐንዱ ናብኦም ዘቐነዐ ከምዘይኮነ ካብ ማንም ዝተሓብአ ምስጢር አይኮነን። ምኽንያቱ ንሳቶም እሞ፡ ሓደ ሻዕ ክብርቲ ሂወቶም ብዘሰቐቐ መንገዲ አብ ማእከላይ ባሕሪ ምስ ሰኣኑዎ፡ አይሰምዑ አይርእዩ፤ ዝመርጹዎ ሃገር ይኹን ሓመድ የብሎምን፤ ንሓንሳእን ንሓዋሩን ሓሊፎም እዮም። እዚ ፋሽስታዊ መቐጸዕቲ'ዚ፡ ብቐንዱ አብ ልዕሊ ህሉዎት ዘነጻጸረ እዩ። አብ ልዕሊ መላእ ውጹዓት ህዝብታት ኤርትራ ብሓፈሻ፡ አብ ልዕሊ መቐርብ ዝኾኑ ቤተሰብ ሰማእታትና ድማ ብፍላይ ዘነጻጸረ፡ ካብ ሕልናና ዘይሕክኽ መወዳድርቲ ዘይብሉ ጨካን ስነ-አእምሮአዊ መቐጸዕቲ እዩ። መላእ ውጹዓት ህዝብታትና ብሓፈሻ፡ መቐርብ ዝኾኑ ቤተ-ሰባም ድማ ብፍላይ፡ ዕድሜኦም ሙሉእ እህህ እናበሉ ናይ ስቓይ ሂወት ከሕልፉ ዝተወሰነ ጨካን ፋሽስታዊ ብይን እዩ። እዚ፡ አብ መዋእል ባዕዳውያን ገዛእትና ርኢናዮን ሰሚዕናዮን ዘይንፈልጥ ዘይ-ሰብአዊ ብይን፡ ቀንዲ ዕላምኡ፡ ህዝቢ በዚ ስጉምቲ'ዚ ርዲዱን ጃጅዩን ካብ መረበቱ ተወዝ ከይብል ብምግባር፡ ርእሱ አድኒንካ፡ ከም ግሉዝ አቕሓ ንምንክልባት ዝዓለመ፡ ዓይኒ ዘውጸአ ፋሽስታዊ ብይን እዩ። እንተኾነ ግን፡ ህዝብታትና፡ በዚ አረሜናዊ ውሳኔ'ዚ ርዲዶም፡ ርሑቕ ስደት ካብ ምምዕዳውን ብእግሮም ካብ ምዝራብን ማንም አይግገቶምን። እኳ ደአ ብዝበአስ፡ ንሃገሮም ኩቦ እናደርበዩላ፡ በብእዋኑ ብቃፍላያት ናብ ርሑቕ ስደት ክነፍጹ ጸኒሖም እዮም።

ሎሚ ጥቅምቲ 03፡ መበል ሓሙሻይ ዓመት ግዳያት ላምፕዱዛ፡ ብዓሙቕ ሓዘን አብ እንዝክረሉ ዘሎና እዋን፡ እቲ ን20 ዓመታት ብኩናት ዶብ ተዓጽዩ ዝነበረ ዓበይቲ አፍ-ደገታት ኤርትራን ኢትዮጵያን ዝተኸፍተሉ እዋን እዩ። ርእሰ ፋሽስት ኢሳይያስ፡ ን16 ዓመታት፡ "ውሳኔ ኮምሽን ዶብ አብ ባይታ ከይተመልከተ፡ ዘተ ዘይሕሰብ እዩ።" እናበለ ክፍክር ከምዘይጸንሐ፡ ሎሚ ጉዳይ ዶብን መስርሕ ምምልካትን ንጎድኒ ደርብዩ፡ አብ ካልእ ካርታ ክጸወት ላዕልን ታሕትን አብ ዝብለሉ ዘሎ እዋን እዩ፤ ህዝብታትና ድማ፡ ዕድል ረኺቦም፡ አዝማዶም ንምሕታት ይኹን ማሕበረ ቁጠባዊ ሂወቶም ትንፋስ ዝሰኹዓሉ ኩነታት ንምፍጣር፡

ናብ ኢትዮጵያ ብሓፈሻ፡ ናብ ክልል ትግራይ ድማ ብፍላይ፡ ብሰፊሑ ኣብ ዝገኹሉ እዋን ንርከብ። ኣብ ባይታ ብጭቡጥ ከም ዝረአ ዘሎ፡ ካብ'ቶም ናብ ኢትዮጵያ ናይ ምስጋር ዕድል ዝረኸቡ ኤርትራውያን፡ ቁጽሮም ዘይናዓቕ ናብ ዓዶም ከይምለሱ ብምውሳን፡ ፖሎቲካዊ ዑቕባ ክወሃቦም ክሓቱ፡ ብስፍሓት ይረአዩ ኣሎዉ። ንምንታይ ዝብል ሕቶ ምስ እንርኢ፡ እዚ ክውንነት'ዚ ንክልተ መስረታዊ ሓቅታት ኣጉሊሁ ዘርኢ እዩ።

1. ህዝብታት ኤርትራ ኣብ ትሕቲ ጨካን ኣገዛዝኣ ርእሰ ፋሽስት ኢሳይያስ፡ ናይ ምንባር ተስፈኣም ጸልሚቱ ዓቕሎም ጸቢቡዎም ከምዝነበሩ ብተግባር ዘረጋግጽ እዩ።
2. ናይ ኩሎም መስረታዊ ጸገማት ህዝብታትና ቀንዲ መንቀሊ፡ ምውላዕ ኩናት ዶብ ዘይኮነስ፡ ገና ዘይተአረሙ ፋሽስታዊ ባህርያትን ተግባራትን ገባቲ ኢሳይያስን ጉጅልኡን ምጂኖም እዮም።

ስለዝኾነ ድማ፡ ኣብ ሞንጎ መንግስታት ኤርትራን ኢትዮጵያን ውዑል ሰላም እንተ ተፈረመን፡ ኣፍ-ደገታት ክልቲኡ ሃገራት እንተ ተኸፈተን፡ ህዝብታትና ብበዝሒ ሃገሮም ሓዲጎም፡ ናብ ስደት ካብ ምምራሕ ኣየቋረጹን። እቲ ኣብ ባይታ ዘሎ ክዉን ሓቂ እዚ እዩ። ካብ'ዚ ዘየቋርጽ ዋሕዚ ስደትን፡ ኣሉታዊ ሳዕቤናቱን እንድሕን፡ ኣብታ ብመስተንክራዊ ተጋድሎናን፡ ብደምን ዓጽምን ጀጋኑናን ነጻን ልኣላዊትን ክትከውን ዘብቃዕናይ ሃገርና ክንነብር ምስ እንበቕዕ እዩ። ነዚ ክዉን ንምግባር ድማ፡ ንርእሰ ፋሽስት ኢሳይያስን ስርዓቱን ብምውጋድ፡ ብዙሕነታዊ ክውንነትና ዝቕበል፡ መሰልናን ማዕርነትናን ዘኽብር፡ ናይ ህዝብታትና ወሳንነት ዝኣምን፡ ብመንገዲ ሰላምን ቁጠባዊ ምዕባለን ንቕድሚት ክንምርሽ ባብ ዘርሑ፡ ብህዝባዊ ቅዋም ዝምራሕ ዲሞክራሲያዊ ስርዓት ብምትካል ጥራሕ እዩ።

ስለዝኾነ ድማ፡ ሎሚ ኣብ ዕለተ ዝኸሪ መበል ሓሙሻይ ዓመት ግዳያት ላምፕዱዛ ኮይና፡ ዝሰመረ ናይ ሓባር ተረድኦ ወኒና፡ ንትስፉው መጻኢ ዕድል ህዝብታትናን ሃገርናን ክንብል፡ ዓቕምታትና ኣወሃሂድና ክንወፍር፡ ቃልና ክነሐድስ ይህልወና። ውድብና ሰደግኤ፡ ዘላቕ ድሕንነትን ቀጻልነትን ህዝብታትናን ሃገርናን ንምርግጋጽ፡ ምስ ኩሎም ደለይቲ ዲሞክራሲያዊ ለውጢ ፖሎቲካዊ ሓይልታት ሃገርና፡ ዓቕምታቱ ጠሚሩ ክቃለስ ዘለዎ ቅሩብነት፡ ብኣጋጣሚ ዕለተ- ዝኸሪ መበል ሓሙሻይ ዓመት ግዳያት ላምፕዱዛ ይገልጽ።

ዘላኣለማዊ ክብርን ዝኸርን ንኹሎም ሰማእታትና!!  
ሰማእታት ላምፕዱዛ፡ ሂወቶም ብኸንቱ ጠፊኡ፡  
ኣስከሬኖም ኣብ ዓዲ ጓና ተደብዩ ኣይተርፍን እዩ!!

ፖሎቲካዊ ቤት ጽሕፈት ሰደግኤ፡

03 ጥቅምቲ 2018 ዓ.ም.